



ERITREAN REVOLUTIONARY DEMOCRATIC FRONT

ብምኽንያት 08 መጋቢት፡ ዓለም-ለኸዊ መዓልቲ ደቂ-አንስትዮ፡
ብሰውራዊ ዲሞክራሲያዊ ግንባር ኤርትራ ዝተዳለወ መግለጺ፡

እነሆ እታ ቡብዓመቱ እነኹብራ ታሪኻዊት ዕለት 08 መጋቢት፡ ዓለም ለኸዊት መዓልቲ ደቂ አንስትዮ፡ ሎሚ ንመበል 107 ጊዜ ብዓለም ደረጃ ትዝከር ኣላ። እዛ ዕለት-ዚኣ ንቃልስን መስዋእትን ደቂ አንስትዮ ዓለምና ንምዝካር ዝተሰየመት ክብርቲ ዕለት እያ። ኤርትራውያን ደቂ አንስትዮ ድማ፡ ኣካል ኣምሳል ደቂ አንስትዮ ዓለም ብምኽንያት ጥራሕ ዘይኮነስ፡ ን20 ዓመታት ሰላማዊ ፖሎቲካዊ ቃልሲ፡ ን30 መሪርን ነዊሕን ዓመታት ድማ፡ ምዑት ብረታዊ ተጋድሎ ምእንቲ ሃገራዊ ነጻነት ኣካይደን፡ ብስንክልነኣን መስዋእትን ኣብ ዘረጋገጸኣ ነጻ ኤርትራ፡ ዳግማይ ጊሎትን ከደምትን ፋሽስታዊ ስርዓት ህግደፍን ወታደራውያን ሓለፍቱን ኮይነን፡ ሓሳረ መከርኣን ኣብ ዝርእያሉ፡ ዳግማይ ዲሞክራሲያዊ ቃልሲ ከካይዳ ኣብ ዝተገደዳሉ እዋን ብምኽንያት-ውን እያ።

ናይ ሎሚ ዓመት መጋቢት 08፡ ካብ ዝሓለፉ ዓመታት ኣብ ዝተፈለየን ዝጸንከረን ኩነታት ኮይና ንዝክራ ምህላውና ዘይሰሓት ሓቂ እያ። ርእሰ ፋሽስት ኢሳይያስን ዑሱባት ልኡኻቱን ካብ ፖሎቲካዊ ስልጣናም ንላዕሊ ክብሪ ህዝብን ሃገርን ፈጸሙ ከምዘይዓገም ኣብ ዝሓለፉ 26 ዓመታት ናይ ስልጣን ዕድሜኣም ብተግባር ተራእዮም እዮም፤ ህዝቢ እንተጠመየ፡ እንተዓረቐ ዕጅብ ዘይብሎም፡ ዕሉላት ሰይጣውንቲ ጥራሕ ዘይኮነስ፡ ብሰንኪ ትምክሕተኛን ዓንዳርን ፖሊሲኦም፡ ሂወት መንእሰያትናን ንብረትን ጥራትን ህዝብታትናን ኣብ ናይ ኩናት እዮን ስኽቲቶም እናዕነወዎ ምጽንሖም ስኽፍ ዘይብሎም፡ ብነጻነትን ልኡላውነት ሃገር እናዘመሩ ከሸካዕልሉ ዝጸንሑ እዮም። ሕሉፍ ሓሊፉ ዝፈትወዎ ሃገርም መርገጺ እግሪ ስኢኖምላ፡ ስደት ከም መማረጺ ወሲዶም፡ ኣብ ጉዕዞ እናሃለዉ፡ ኣብ ማእከላይ ባሕሪ ብዘሰቐቐ ኩነታት ብተደጋጋሚ ዝተቐዘፉ መንእሰያትና፡ ኣብ መሬት ዓዶም ሓመድ ድብ ከይለብሱ ዝፈረደ፡ ሕልናን መንፈስን ወለዲ ኤርትራውያን እናሓምተለ ዝጸንሑን ዘሎን እያ።

ርእሰ ፋሽስት ኢሳይያስ ምስ ጉጅልኡ፡ ካብ ዝሓለፉ ገበናቱ ከይተማሃረ፡ ኣብዚ እዋንዚ ድማ፡ መሬትን ሃብትን ኤርትራን ህዝባን፡ ንመንግስታት ባዕዲ ብደላራት ከሸይጥ ምጽንሖ ኩሉ ክከታተሎ ዝጸንሐ እያ። ሕሉፍ ሓሊፉ፡ ሃገርና ብምብራቕ ይኹን ብምዕራባዊ ክሊ፡ መዓንደሪት ወታደራት ኣዕራብ ክትከውን ኣፍ-ደጊኡ ጋሕ ኣቢሉ ክህበም ጸኒሑ ኣሎ። ብፍላይ ከኣ፡ መንግስቲ ግብጺ፡ ብጉዳይ ፈለግ ናይል ምስ ኢትዮጵያ ዘለዎ ፍልልይን ሒሳባቱን፡ ከም ልኡኽን መናሃርያን ብምኽን ክኸድም ተዳልዩ ከምዝጸንሐ ኩሉ ዝከታተሎ ዘሎ እያ።

ኣብ ናይ ልዕሊ 26 ዓመታት ጨካን ዘበነ ኣገዛዝኣ ፋሽስታዊ ስርዓት ኢሳይያስ/ህግደፍ፡ ህዝብታትናን ሃገርናን ማእለያ ዘይብሉ ሰብኣውን ንዋታውን ሃብቲ ዓንዩዎም እዩ፤ እዚ ከቢድ ኪሳራ'ዚ ኣብ ዘበነ ምሕደራ ህግደፍ ክሓወ ኢልካ ትጽቢት ዘይግበረሉ'ኳ እንተነበረ፡ ኣብዚ እዋንዚ ድማ፡ ሃገርና ናብ ዓውዲ ኩናት ዝቐይር ጸሊም ደበና እናጸላለወ ክኸይድ ኣብ እንርእየሉ ኩነታት ኢና መጋቢት 08 ዓለም ለኸዊ መዓልቲ ደቂ አንስትዮ እነኹብር ዘለና። ኤርትራውያን ወለዲ ብሓፈሻ፡ ደቂ አንስትዮ ኤርትራ ድማ ብፍላይ፡ ደቀን፡ ደቂ ደቀን፡ ሰብ ሓዳሪንን ኣቦታተንን ስኢነን፡ ብሓዘን ማዳ ዝለበሰሉ እዋን መለሳ ከይረኸባሉ እንከሎዎ፡ ካልእ ዝኸፍኣ ዋጋ ክዓድያ ዝፍረዳሉ ወቕቲ እዩ ኣብ ቅድሚኣን ተደቂኑ ዘሎ። ስለዚ ድምጻን ክብ ኣቢለን፡ ሎምስ ይኣክል፡ ክብላ ዝግበእን ወሳኒ ወቕቲ በጺሐናሉ ዘለዎ እዋን እዩ።

ድኽነት ዝወለዶ ጥምታትን ዕርቃንን ንግዝይኡ ክጽወር ይኸእል እዩ። እንተኾነ ግን፡ ኣብ ውሽጢ 26 ዓመታት ዘበነ ስልጣን ፋሽስታዊ ስርዓት ኢሳይያስ፡ እዚ ከውንነት'ዚ ሕላጎት ህዝብታትና ክሳብ ዝመስል ሳዕሪና ጸኒሑ እዩ፤ ንብርሰትን ምብትታንን ሃገርና ዝዓለመ ሸርሕን ተግባራትን ክፍጸም ምጽንሖ ድማ እንፈልጦ እዩ። ሎሚ ግን፡ ሕሉፍ ሓሊፉ፡ ናይ ግዳም ዓንተራት፡ ናይ ባዕሎም ሒሳባት ዘለዎ መንግስታት መናሃርያ ኮይና፡ እናረኣናን እናሰምዓናን፡ እንበርሰሉ ኩነታት እናንጸላለወና እንከሎ፡ ከምዘይረኣና ትም ኢልና ክንሓልፎ ዝግባእ ኣይኮነን። ሰብ ፍሉይ ጉዳይ ዝኾኑ ናይ ባዕዲ መንግስታት፡ ንሃገርና መናሃርያ ኩናት

ገደርም፡ ንህዝብታትና ኣብ ሓዊ ኣእትዮም ከጥጥቑም ከንፈቕድ ፈጸሙ ኣብ ዘይግበእና እዋን ንርከብ። ኩሉ ኤርትራዊ ንድሕንነት ሃገሩን ህዝቡን ብሓደ ቃል ተላዲሉ፡ ይኣክል ክብል ኣብ ዝግበእ ወቕቲ ምህላዉ ከግንዘብ የድለ። ብፍላይ ድማ፡ ናይ'ቲ ዝወርድ ከቢድ ሓደጋ ቀንዲ ተጠቃዕቲ ደቂ ኣንስትዮ ኤርትራውያን፡ ኣብ ሕብረተ-ሰብና ብዘለክን ዓብይ ጽልዋ፡ መቐነትክን ሸጥ ኣቢልክን፡ ነዚ ኣብ ቅድሚና ዘንጸላሉ ዘሎ ሓደጋ ኩናት ንምምካን ብኹሉ ዓቕምክን ክትቃለላን ክትምክታን ኣብ ዝግባእክን ወቕቲ ትርከባ ኢልና ንኣምን።

እታ ብሽምክን እትምሕልን እትጥሕልን "ሃገራዊ ማሕበር ደቂ ኣንስትዮ ኤርትራ" ዓመት ሙሉእ ኣብይ ከምዝነበረት ዘይትፍለጥ ተሓቢኣ ጸኒሓ፡ ብምክንያት መጋቢት 08 ዓለም ለኻዊ መዓልትክን፡ ተልእኾ ህግደፍ ተሓንጊጣ፡ እሙናት ኣሳሰይትን ከደምትን ህግደፍ ኮይንክን ክተገልግላ፡ ጎርርኣ ክሳብ ዝልሕትት ትዋፈር ኣላ። ዓሚ ቅድሚ ዓሚ፡ ካብ ዓደን ተሰዲደን ኣብ ሃገራት ኣውሮጳ ክዕቅባ፡ ማእከላይ ባሕሪ ክሰግራ ዝተቐዘፉ ኣደታት፤ መንእሰያትን ህጻውንትን ደቂ ኣንስትዮ፡ ኣብ ሃገረን ሓመድ ደብ ዝለብሳሉ ፍቓድ ክረኽባ፡ ድምጻ ዘየስመዐት እያ፤ ትማሊ ትማሊ ጥቅምቲ 31 2017 ዓ.ም. ድማ፡ ኣብ ማእከል ከተማ ኣስመራ፡ ጥርዓንን ብሰላማዊ ኣገባብ ክገልጸ ኣብ ቅርጻት ሰላማዊ ሰልፊ ክካይዳ ዝወጸ መንእሰያትን ህጻናትን ተማሃሮን ደቂ ኣንስትዮ፡ ዲያእ ኣል-እስላምያ፡ ክቕጥቀጣን ክእሰራን እንከለዎ፡ ዘይተጣበቐት ማሕበር፡ ነዚ ብርእሰ ፋሽሽት ኢሳይያስ/ህግደፍ ኣብ ልዕሊ ሃገርናን ህዝብታትናን፡ ኣንጸላልዮ ዘሎ ሓደጋ፡ ኣብ ምግታእ ኣበርክቶኣ ክተረጋግጽ'ያ ኢልካ ዝሕሰብ ኣይኮነን። ምክንያቱ ዕትብታ ምስ ፋሽሽታዊ ስርዓት ኢሳይያስ ዝተኣሳሰረን፡ ውዑይ ተሳትፎን ኣበርክቶን ደቂ ኣንስትዮ ኤርትራ፡ ኣብ ዲሞክራሲያዊ ቃልስና ንምብርዓን ተዓጢቑ ዝተዋፈረት ፋሽሽታዊት ማሕበር ብምጅና እያ።

ሎሚ መጋቢት 08 ዓለም ለኻዊ መዓልቲ ደቂ ኣንስትዮ እነኹብር ዘሎና፡ ኣብ ፍሉይን ተኣፋፍን ሃገራዊ ኩነታት ኮይና ኢና። ከምቶም ዝሓለፉ ዓመታት፡ ብፋሽሽታዊ ስርዓት ህግደፍ፡ ዝወርዱና ዝተፈላለዩ መልክዕ ዘለዎም ሕሰማት እናዘርዘርና ዲሞክራሲያዊ ፍታሕ ንምምጻእ ክንቃለስ ጻውዒት እነመሓላልፈሉ እዋን ኣይኮነን። ኣብ ልዕሊ ሃገርናን ህዝብታትናን ንልዕሊ 26 ዓመታት ብብደዐን ኣሽካዕላልን ክድህከና ዝጸንሐ ስርዓት፡ ናይ ደገ ወታደራትን ከበድቲ ኣጽዋርን ብብእዋኑ እናራገፈ፡ መዐንደራቶምን ናይ ኩናት ዓውደምን ክገብራ ተዋፊሩ ኣብ ዝርከበሉ ዘስግእ ኩነታት ኮይና፡ ንድሕንነትናን ቀጻልነትናን ክንብል ናይ ኣፈርክቡ ሂወት ኣድሕን ግብራዊ ምላሽ ክንህብ፡ ኣብ እንቕሰበሉ ኩነታት ኮይና ኢና።

ኣብ ባይታ ኤርትራ ብጋህዲ እናተራእየ ዝኸይድ ዘሎ፡ ፋሽሽታዊ ስርዓት ኢሳይያስ-ህግደፍ፡ ካብ ህዝብታት ኤርትራ ተነጺሉ እዩ። መብዛሕትኦም ኣባላት ሓይልታት ምክልኻል ኤርትራ፡ ቀንዲ ግዳያት እዚ ስርዓት'ዚ ብምጅናም፡ ብወተታ ኣሸሓት ናብ ስደት ክውሕዙ ጸኒሖም እዮም፤ እዚ ስርዓት'ዚ ምስ ሰብ ፍሉይ ረብሓ ዝኾኑ ናይ ድሕንነትን ወታደራውያን ሓለፍቲ ዑሰባቱ፡ ከምኡውን ምስ ጎረብብቲ ናይ ባዕዲ መንግስታት ተሻራኹ፡ ብዋጋ ብርሰትን ዕንወትን ህዝብን ሃገርን፡ ዕድመ ስልጣኑ ንምንዋሕ ላዕልን ታሕትን ክብል ይርከብ።

ደቂ ኣንስትዮ ኤርትራ፡- እዞም ኩሎም ኣብ ሓይሊ ምክልኻል ኤርትራ ዕድመ ንእስነቶም ኣብ ድፋዕን ጊላዊ ጉልበቶም ዘህልኹ ዘለዉ መንእሰያት፡ ማእከላይ ዕድመን ሽማግሌታት ኤርትራውያን፡ ደቅክን፤ ኣሕዋትክን ወይ ሰብኡትክን እዮም። ደቂ ኣንስትዮ ኤርትራ፡ ፍርቂ ኣካል ሕብረተ-ሰብና ምጅንክን ጥራሕ ኣይኮነን። ኣብ ልዕሊ'ዞም ዝጠቐስናዮም ኣባላት ሓይሊ ምክልኻልን ጸጥታን ኤርትራ፡ ብቐጥታ ይኹን ብተዘዋዋሪ፡ ብኣወንታ ናይ ምጽላው ተራ ዘለክን ኢኹን። ሎሚ ፋሽሽታዊ ስርዓት ኢሳይያስ-ህግደፍ፡ ንዝጠሰጠሰ ስልጣኑ ንምቕናይ ክብል፡ መሬትን ሃብትን ሃገር ብደላራት ምሻጥ ጥራሕ ዘይኮነስ፡ ልኣላዊ መሬትና፡ መዐንደሪ ሰራዊት ሃገራት ኣዕራብን መራገፊ ዘበናዊ ኣጽዋራቶምን ብምግባር፡ ኤርትራ ናብ ዓውዲ ኩናት ክትልወጥ ዝፈርድ ኣዕናዊ ተግባራት ብምፍጻም፡ ብዋጋ ህዝብን ሃገርን ኣብ ዝጣልዓሉ እዋን፡ ነዚ ሓደገኛ ተርእዮ'ዚ ኣብ ምዕጻፍ ተራኹን መተካእታ የብሉን።

ፋሽሽታዊ ስርዓት ህግደፍ ንጅግንነታዊ ኣስተዋጽኦ ኤርትራውያን ደቂ ኣንስትዮ፡ ኣብ እዋን ነዊሕን መሪርን ብረታዊ ተጋድሎና ይኹን ኣብ'ዚ እዋን'ዚ፡ ኣጸቢቐ ስለዝፈልጥ፡ እቲ ኹሉ ኣብ ልዕሊኹን እናፈጸም ዝመጸን ሎሚ መስራቱዎ ዘሎ እኩይ ዝምድና ምስ ሃገራት ኣዕራብ ሓቢኡ፡ ብጅግንነትክን፤ ዘደንቑ ታሪኽክንን ሎሚውን ብዘለክን ኣስተዋጽኦን እናዘመረ፡ ከሽካዕልል እዩ፤ ስለዚ፡ 'ይኣኸለካ' ክትብለኣ ይግባእ። ብዓይኒ ዝረኣ፡ ብእዝኒ ዝስማዕ፡ ቀንዲ ግዳይ ትኹናሉ ዘለኹን ፋሽሽታዊ ስርዓት ምሕደራ ህግደፍ፡ ህዝብን ሃገርን እናብረሰ እናሃለወ፡ ሓያል ናይ ለውጢ ቅልጽምክን ክለምስን ተጸባዩ ክኸውንን የብሉን። ኣብ'ዛ ክብርቲ ታሪኻዊት መዓልቲ መጋቢት 08፡ ሕድሪ ጀጋኑ ሰማእታትን፡ ንህዝብታትና ዝኣተዎ መብጻዓ ዝጠለመ ስርዓት፡ ብህጹጽ

ንሐንሳብን ንሐዋሩን ንምእላይ፡ ንቐሕን ሰፊሕን ተሳትፎኸን ኣብ መስርሕ ዲሞክራሲያዊ ቃልሲ ክተረጎግጽ፡ ቃልክን እተሐድሳላ ዕለት ክትከውን ይግባእ። ውድብና ሰውራዊ ዲሞክራሲያዊ ግንባር ኤርትራ (ሰደግኤ)ን ሰፊሕ ሃገራዊ ግንባርና፡ ኤርትራዊ ሃገራዊ ግንባር(ኤሃግ)ን ዓቕምታቶም፡ ምስ ኩሎም ደለይቲ ዲሞክራሲያዊ ለውጢ ዝኾኑ ሓይልታት ተቐውሞ ኤርትራ ኣወሃሂዶም፡ ህዝብን ሃገርን ካብ ሓደጋ ብርሰትን ምብትታንን ብህጹጽ ኣብ ምድሓን ይኹን፡ ዲሞክራሲያዊ ለውጢ ኣብ ምርግጋጽ፡ ተሳትፎ ደቂ ኣንስትዮ ኤርትራ ኣብ ምዕዛዝ፡ እጃሞም ክበርክቱ፡ ከም ወትሩ ድሉዎት ምህላዎም፡ ብኣጋጣሚኻ ክብርቲ ዕለት'ዚኣ ነረጋግጽ።

መጋቢት 08 ዓለም-ለኻዊት መዓልቲ ደቂ-ኣንስትዮ፡ ንዘላኣለም ተኸቢራ ትንበር!!
ተሳትፎ ደቂ ኣንስትዮ ኤርትራ፡ ኣብ ኩሉ መዳያዊ ቃልሲና ንምዕዛዝ ንቃለሰ!!
ዝኸርን ክብርን ንጀጋኑ ሰማእታትና!!

ፖለቲካዊ ቤት-ጽሕፈት
ሰውራዊ ዲሞክራሲያዊ ግንባር ኤርትራ(ሰደግኤ)
08 መጋቢት 2018